

14 ta' Diċembru 1965

Imħallaf:

Onor. Dr. M. Curuana Curran, B.A., LL.D.

Nazzeno sive Reno Galca

versus

Joseph E. Storace nomine

Libell — Ingurja — Danni morali — Art. 31 tal-Ordinanza ta' l-Istampa (Kap. 117).

F'kaz ta' artikolu fuq ġurnal li jiġi dikjarat ingurjuż għaz jin-stnwa omiċidju volontarju lil xi persuna, id-danni morali min-ghajr ma jkunu eċċessivi, għandhom ikunu eżemplari u likwidati f'somma konsistenti mad-dinjità tal-bniedem u n-natura u l-gravità tal-ingurja.

Il-Qorti, rat l-att ta'—ċitazzjoni li bih l-attur — premissi d-dikjarazzjonijiet kollha neċessarji u mogħtija l-provvedimen-ti opportuni;

Peress illi l-konvenut, fil-kwalità tiegħu ta' Editur tal-Gazzetta "Il-Maddiem" ippubblika, jew ippermetta jiġi pubbli-kat fil-ġurnal imsejjaħ "Il-Maddiem", numru 431 tal-Mamis 19 ta' Awissu, 1965, artikolu fl-ewwel pagina intitolata, "Hab-si suspettat bil-Qtil ta' Cafcaf" xhud importanti f'idejn il-Pulizija li jibda bil-kliem "Raġel ta' 30 sena... u jispiċċa bil-kliem "...hemm xi żviluppi ġodda?", artikolu li fih espressjo-nijiet ingurjużi li offendu l-attur u r-reputazzjoni tiegħu u iqegħduh fid-dirizzjoni tal-pubbliku (Dok "A") talab li l-kon-venut fil-kwalità tiegħu premissa, jiġi kundannat iħallas lill-attur, bħala danni, dik is-somma li tiġi likwidata minn dina il-Qorti u li m'għandhiex teċċedi s-somma ta' erba' mitt lira (£400), bl-interessi u bl-ispejjeż u dana premissa qabel xejn

id-dikjarazzjoni illi l-artikolu in kwistjoni hu ingurjuż u diffamatorju għall-attur.

OMISSIS:

Peress li n-natura ingurjuża tal-artikolu u r-responsabbiltà tal-konvenut għall-istess jinsabu t-tnejn ammessi, jekk mhux skond in-nota tal-eċċezzjonijiet — li wara d-dikjarazzjonijiet li l-konvenut kien għamel biex jottjeni d-desistenza tal-attur mill-kwerela penali (fol. 14) hija pjuttost sorprendenti — almenu mill-verbal fol. 8.

Peress li għalhekk l-unika kwistjoni li baqa' miftuħa għal din il-Qorti li l-likwidazzjoni tas-somma li l-konvenut għandu jiġi kundannat iħallas taħt l-art. 31 tal-Ordinanza ta' li stampa (kap. 117) in linea tad-danni morali għall-ingurja sofferta mill-attur permezz ta' dan l-att libelluż għal liema somma l-ligi ma tippreskrivi minimum imma tillimita l-massimu għal £400 barra minn kwalunkwe dannu reali kaġunati;

Peress li hawnhekk it-talba hi biss għad-dannu morali fl-imsemmi massimu;

Peress li l-offerta tal-konvenut (fol. 8) biex iħallas £30 barra mill-ispejjeż meħuda in konsiderazzjoni n-natura u l-kontenut tal-ingurja, mhix suffiċjenti;

Peress li s-sottomissjoni tal-konvenut (fol. 8) li d-danni ġew mitigati bl-apologija tiegħu fis-sedi penali. Stante li din kienet irċeviet ċerta pubbliċità, għalkemm denja ta' konsiderazzjoni l-anqas ma għandha piż kbir stante li (a) dik l-apologija ma kienitx pronta u spontanea, imma ġiet magħmula biss wara li laħqu bdew il-proċedimenti penali u biex dawna jitwaqqfu, tant hekk li fin-nota tal-eċċezzjonijiet tiegħu.

magħmula tant reċentement daqs il-15 ta' Ottubru 1965, cioè kważi xahrejn fuq il-pubblikazzjoni tal-artikolu, il-konvenut ma eżitax jerga' jallega li l-fatti esposti fl-artikolu kienu veru, (b) dik l-apologija giet aċċettata mill-attur bla preġudizzju tad-danni u azzjoni ċivili, kif jirriżulta mill-verbal relativ fis-sedi penali;

Peress li d-difensur tal-konvenut għalkemm talab differiment biex jipprezenta nota tal-oservazzjonijiet dwar din il-kwistjoni tal-quantum naqas li jagħmel dana, li minnu l-Qorti tista' tifhem li hu m'għandux argumenti oħra x'igib in mitigazzjoni tad-danni barra minn dak fuq imsemmi;

Peress li d-difensur tal-konvenut ilimita ruhu biss għall-esibizzjoni tal-estratti tal-gurnali li ppubblikaw r-rapport tal-kawża kriminali u li, fil-fehma tiegħu, permezz tal-pubblikazzjoni tal-apologija, immitigaw d-danni;

Peress li dawn jikkonsistu f'pubblikazzjonijiet tar-rapport tal-proċediment penali li deħru fit-13 jew fl-14 ta' Settembru, 1965, igifieri kważi xahar fuq l-artikolu inkriminat;

Peress illi dawn kollha jikkonsistu f'rapporti spassjonati li juru l-headline li l-konvenut kien għamel apologija mentri dik tal-konvenut stess (Dok ZZZ) hija malizjuża u tneħhi l-effett kollu tal-apologija għaliex il-konvenut min tant headlines li setgħa jagħżel fettillu jagħżel proprju waħda li turi li l-apologija tiegħu ma tantx kienet ġenwina u cioè l-headline: "L-editur jiċhad li jikxef min ta' l-informazzjoni" li ma tagħti ebda importanza lill-attur bħala vittma tal-libell imma pjuttost jgglorifika lill-konvenut stess bħala xi eroj tal-gornaliżmu li jipproteġgi lil kull minn jagħtih informazzjoni, anki jekk din libelluża;

Peress li għal dawn ir-raġunijiet kollha tonqos dik l-apo-

logġija skjetta, pronta u spontanea li tista' timmitiga serjament u qatt ma tneħhi għal kollox l-effetti tal-ingurja, u almenu għal tlett ġimgħat shaħ (cioè sakemm saret l-apologġija fis-sedi penali) l-konvenut baqa' propolat mal-qarrejja tal-ġurnal tal-konvenut bħala l-probabbli awtur ta' omiċidju, anzi patroċinju, jew almenu bħala l-persuna li min mument għall-iehor seta' jiġi akkużat ta' dak id-delitt mill-Pulizija, u li kontra tiegħu kien hemm xhud li rah jaħsel idejh mid-demm "wara l-każ stess";

U peress li din l-apologġija, ġia ritardata b'dan il-mod, u preżentata mill-konvenut taht il- "headline" fuq ċitat, fi kwalunkwe każ lanqas ma kellha tippregudika l-azzjoni ċivili;

Peress li l-allegazzjoni li bniedem jista' jiġi akkużat ta' omiċidju volontarju hija waħda mill-iktar gravi li jistgħu jsiru kontra tiegħu;

Peress li d-dritt tal-bniedem għar-reputazzjoni tiegħu huwa assolut u d-danni morali jikber proporzjonatament għal kruha, u għal kriminalità tal-fatt disonest imputat;

Peress li l-fatt riżultanti mix-xhieda tal-attur stess li hu jinstab il-habs fuq sentenza ta' korruzzjoni ta' minorenni lanqas ma għandu, fil-fehma tal-Qorti, jimmitiga d-danni għaliex i-attur xorta għandu dritt li l-fama u r-reputazzjoni tiegħu fost il-proxxmu tiegħu ma jkomplux jitgħarqu;

Peress li n-natura tal-libell, iċ-ċirkostanzi tal-pubblikazzjoni relattivi għall-mġieba tal-konvenut fir-rigward tal-attur wara l-pubblikazzjoni, flimkien maċ-ċirkostanzi l-oħra tal-każ, juru li l-każ jimmerita danni bil-bosta superjuri għas-somma ta' £36 offerta mill-konvenut waqt din il-kawża u li s-somma li sejra tissemma l quddiem hija ġusta u proporzjonata għal każ;

Peress li għalkemm id-difensur tal-konvenut issottometta li f'Malta normalment d-danni likwidati huma iġhar, il-Qorti mhix wisq impressjonata f'dan l-argument, u tiddubta jekk id-difensur tal-konvenut jista' jindika każ ieħor ta' imputazzjoni jew insinwazzjoni ta' omiċidju volontarju li gie trattat legġerment minn dawn il-Qrati;

Peress li fl-ispeċji d-danni, minghajr ma jkunu eċċessivi, għandhom ikunu eżemplari u konsistenti mad-dinjità tal-bniedem u n-natura u l-gravità tal-ingurja.

Għal dawn il-motivi:

Tilqa' t-talba tal-attur kif dedotta fiċ-ċitazzjoni u tikkundanna lill-konvenut iħallas lill-attur is-somma ta' mija u ħamsin lira (£150) in sodisfazzjon tad-danni hemm mitluba, bl-ispejjeż.
